

Il-Huttafa

Numru **132**



Jannar - Frar 2016



Għasfur ta'
San Martin

€2 għal min mhux membru



Il-magazin ta' Klabb Huttaf





Avon Tanti

mill-editor



Hej Huttaf

Dan l-aħħar kont ma' grupp studenti f'Foresta 2000 u kellhom karta biex jiktbu fiha x'annimali jaraw. Wieħed mill-istudenti wara li ħares f'it madwaru qalli "M'hawn xejn, ser, ta!"

Din mhix l-ewwel darba li nismaghha. Forsi dan l-istudent kien qed jistenna li ħa jara xi ċerva ħierġa minn qalb is-siġar b'erba' lpup jiġru warajha. Ma nagħtihx tort sa barra, għax aħna meta ngħidu 'annimali' is-soltu nimmaginaw annimali kbar. Ninsew li hemm ukoll ħafna annimali żgħar madwarna.

Fil-lezzjonijiet tax-xjenza nitgħallmu li l-annimali huma parti mill-katina tal-ikel (*food chain*) u li kollha għandhom bżonn lil xulxin. Id-daqs tal-annimal mhux importanti, ħanfusa daqs rossa (bħal dik ta' paġna 11) li tgħix midfuna fil-ħamrija għandha postha fin-natura daqs *blue whale*. Jekk dik il-ħanfusa tispicċa mill-ħabitat tagħha tkun inqatgħet holqa mill-katina tal-ikel. U katina maqtugħa x'tiswa?

Għalhekk meta tkunu mixjin fil-kampanja ftakru li n-natura hija ħafna iktar sinjura milli naħsbu. Imma n-natura spiss tilgħab noli magħna u allura rridu nfittxu biex insibuha. X'hemm taħt dik il-ġebba? Dik il-werqa għalfejn għandha tarf irrumblat? X'inhi dik it-toqba tonda f'dik il-fergħa? U dawk il-ħjut f'dik ir-rokna?

X'inhuma dawn it-tikek ħomor f'nofs dil-lelluxa? Dak il-biċċa zokk niexef kif f'daqqa waħda qed jimxi? U dik il-werqa kif rabbiet il-ġwienah u taret?

Fittxu u ferkxu u zommu għajnejkom miftuħin għall-irqaqat u titgħallmu ħafna sigrieti tan-natura.

U dak l-istudent! Heħe dak spicċa tella' lista listun u kelli nagħtih karta oħra biex ikompli fuqha!

Il-biċċa l-kbira tal-annimali tad-dinja huma żgħar ħafna.

Bħali



Victor Falzon

Victor
Victor Falzon
L-Editor

Il-Qarsu hija pjanta aljena għax kienet iddaħħlet Malta mill-Afrika t'Isfel. Issa ilha xi 200 sena parti mill-kampanja tagħna, u kważi nistghu nibdew insejġulha Maltija!

Kontenut

Editorjal	2
Aħbarijiet	3
Għadajjar fil-blat	4-5
Is-silla tal-mogħoż	6
Attività	6
Għasafar Xitwin	7
Kemm inkwiet	8
Il-Qanfud	9
Wied il-Miżieb	10-11
Il-Munxar	12

Kumitat

Ċentrali

Kathleen Mamo (kap) • Chris Cachia Zammit • Desirée Falzon • Victor Falzon

Falko

Sean Bonello • Nicholas Galea • Timothy Micallef

Kordinazzjoni

Hannah Chisholm

Klabb

Klabb Huttaf huma l-membri żgħar u zghazagh (-18yrs) ta' BirdLife Malta. Il-Klabb jorganizza ħarġiet fil-kampanja, żjarat f'riservi naturali, ħarġiet bil-lanċa u attivitá ambjentali. Kull xahrejn noħorġu l-magażin *Il-Huttafa* li l-membri jirċievu d-dar bil-posta. Shubija fil-klabb hija €10 fis-sena.



Kuntatt

tel 21347645 / 21347646
imejl info@birdlifemalta.org
imejl tal-magażin
il-huttafa@birdlifemalta.org
websajt www.birdlifemalta.org

Reg.Vol.Org. VO/0052

© BirdLife Malta, Frar 2016
Disinn u produzzjoni Victor Falzon
Stampat għand Poulton's Print Shop

FUQ
QUDDIEM



Ritratt ta' Denis Cachia

Għasfur ta' San Martin (common kingfisher)
Wieħed mill-iktar għasafar kuluriti li naraw f'Malta. Xi waħdiet jgħaddu x-xitwa f'pajjiżna f'postijiet fejn isibu kenn u ikel, bħar-riservi naturali tal-Għadira u s-Simar. Aqbżu s'hemm f'xi tmiem il-gimgha forsi tarawh.

Gurlin Gustuż

Ftit ġimgħat ilu fir-riserva naturali tal-Għadira kien hemm **gurlin** (Eurasian curlew *Numenius arquata*) Dam xi ftit ġimgħat fl-inħawi u kull min rah ħa gost, għax il-gurlin mhux għasfur komuni.

Il-gurlin faċli jingħaraf għax kif taraw mill-istampa għandu munqaru twil ġmielu u mgħawweġ 'l isfel ukoll. Dak il-munqar huwa biċċa għodda stupenda biex iferkex fil-ħaxix jew fl-ilma u jaqbad gambli, dud, insetti u ħniex daqs li kieku bl-aqwa pinzetta.

Xi għasafar jingħataw isem skont l-għajta tagħhom, speċjalment jekk tkun għajta tispikka. Bil-Malti dan l-għasfur huwa **gurlin**, bl-Ingliż **curlew**, bit-Taljan **chiurlo** u bil-Franċiż **courlis**. Dawn l-ismijiet jixxiebħu għax ilkoll jippruvaw jimitaw l-għajta sabiħa tal-gurlin "kuuuurli... kuuuurli"

Biex tisma' l-għajta u l-għanja tal-gurlin u għasafar oħrajn mur fil-websajt www.xeno-canto.org



Victor Falzon

Jien ngħid dahal f'għajta u tghawwiġu munqaru. X'tahseb?



Jien ngħid qagħad quddiem il-hiter u dابلu.



Għaliex Pjazza Assedju jsibuha tajba z-zizka?

- Għax is-siġar joffru kenn mill-elementi.
- Għax il-bini madwar jilqgħalhom ir-riħ.
- Għax qalb il-bini tkun iktar sħana milli fil-beraħ.

Twegħiba: Kollha tajbin!



Zakak Abjad
White wagtail

Dan iehor imsemmi għall-għajta tiegħu.



Sodod għal 10,786

Fil-Belt Valletta hemm pjazza speċjali j isimha Pjazza Assedju (dik ta' quddiem il-qorti). X'għandha speċjali? Forsi għax qiegħda ħdejn il-famuż konkatidral ta' San Ġwann. Mhux għalhekk biss.

F'dik il-pjazza hemm xi siġar kbar tal-fikus, u f'dawn is-siġar kull filgħaxija fil-ħarifa u x-xitwa jiġu jorqdu eluf ta' għasafar żgħar bojod, suwed u griżi b'denbhom twil u jagħmlu *ćizikk! ćizikk!* meta jtiru.

Dawn huma **zizka bojod**, li jżuruna fix-xhur il-friski u jgħaddu x-xitwa magħna. Iz-zizka bojod iħobbu jorqdu fi gruppi għax hekk iħossuhom iktar protetti. Għalhekk kull filgħaxija jibdew jingħabru bil-gzuz minn Malta kollha u jidhlu f'siġar kbar biex jorqdu flimkien. Pjazza Assedju fil-Belt hija l-ikbar 'dormitorju' taz-zakak abjad f'pajjiżna, u dan nafuh għax il-BirdLife ilha 30 sena tmur tğħodhom kull sena. Dis-sena kienet rekord għax għoddejna **10,786** zakak!

Dawn id-dormitorji tal-għasafar jgħidulhom roosts.



Il-lajts, mela hafna iktar minn kemm jgħixu nies il-Belt. U eija!



Il-Ħanex Ħadran għandu raġun. Il-popolazzjoni umana tal-Belt Valletta qiegħda xi 6400 ruh.



Aron Tanti



Il-kara hija alga li tagħmel friegħi twal li minnhom joħorġu xniexel bħal swaba' minn kull għaksa. Għandha riha qisha tal-basal u tvarja hafna fil-forma.

Victor Falzon



Il-gamblu tal-għadajjar huwa kannella ċar, twil xi 2ċm, imma jidher ħadrani jekk ikun kiel algi mikroskopiċi. Jgħum fuq dahru u għandu 11-il par saqajn biex jaqdef.



Il-gamblu tal-qoxra kull ma fih 1ċm u għandu qoxra li tgħattilu ġismu kollu. Jiekol annimali u pjanti żgħar li jsib fit-tajn tal-qiegh.



Il-wirdiena tal-ilma hija ħanfusa kbira li thobb għadajjar fondi fejn tistahba qalb il-friegħi tal-pjanti. Il-mara tbid ġol-friegħi u meta l-frieħ ifaqqsu jieklu annimali żgħar li jaqdbu mill-għadira.



Jekk thares fl-ilma u tara tikki ċari xi 1mm jgħumu b'ħafna skossi x'aktarx ikunu **kopepodi tal-għadajjar**. Dawn l-annimali jaqdfu bl-antenni filwaqt li b'saqajhom jaqdbu pjanti u annimali żgħar mill-ilma.

Victor Falzon

Ambjenti u Residenti Għadajjar tal-blat

Desirée Falzon




Joe Sultana

L-imqass tal-ilma jgħum fuq dahru. Għandu par saqajn minnhom twal hafna li jużahom bhala mqadef. Itir tajjeb u meta l-għadira tibda tinxfet jitleq ifittex x'imkien ieħor.

Instabu fossili tal-gamblu tal-elm u li għandhom 200 miljun sena! Dat-tip ta' animali jgħidulhom *living fossils*.

Mela bhalek, Nann!



Desirée Falzon

Gamblu kbir u rarissmu, il-gamblu tal-elm huwa wiehed mill-eqdem speċi ta' animali fid-dinja. Ftit hafna hawn postijiet fejn għadu jinstab f'Malta. It-tniġġis tal-ilma u l-qerda tal-ambjent bl-iżvilupp fil-kampanja qed ikompli jagħmluh iktar rari.

Fil-kampanja għandna hafna blat fil-wiċċ u meta tagħmel ix-xita fix-xitwa l-ħofor fil-blat jimtlew bl-ilma. Fejn il-ħofor ikunu f'it fondji jew wesgħin jiffurmaw għadajjar - bħal din fix-xagħri fl-inħawi **Tal-Providenza** - li jafu jdmu anke xhur, speċjalment jekk tagħmel xita sew. Kif iħoss l-ilma, il-bajd ta' animali zgħar ifaqqas mit-tajn tal-qiegħ. L-istess iż-żerriegħa ta' xi pjanti, li jinbtu wara li jixxarrbu. Il-ħajja f'dawn l-għadajjar hija speċjali għax fi żmien qasir trid tikber u tagħmel iċ-ċiklu kollu tal-ħajja: l-animali jbidu l-bajd u l-pjanti jagħmlu ż-żerriegħa. L-animali u l-pjanti jmutu imma l-bajd u ż-żerriegħa 'jorqdu' għal żmien twil fil-qilla tax-xemx f'daqsejn tajn niexef, sa ma terga' tagħmel ix-xita.



Victor Falzon

Iċ-ċfolloq tal-ilma tispikka hafna fl-għadajjar tal-blat. Għandha fjuri helwin bojod u sofor li jittawlu dritti 'l fuq minn wiċċ l-ilma. Din il-pjanta għandha żewġ tipi ta' weraq, tip ċatt li joqgħod fil-wiċċ u tip bix-xniexel li joqgħod mgħarraġ fil-ilma.

Intervista ma' fjura

31

Victor Falzon



Silla tal-Mogħoż
Pitch Clover

Bongu, fjura sabiħa.
L-għodwa t-tajba lilek ukoll.

Għaliex jismek silla?

Għax jien kugina tal-pjanta li jgħidulha silla. Aħna familja kbira ħafna, u anke l-ful u l-pizelli kugini tiegħi. Aħna lkoll nagħmlu ż-żerriegħa tagħna f'imżiewet.

U għaliex 'tal-mogħoż'?

Ma nafx ta, forsi għax il-mogħoż iħobb jikolni.

Maħa, mela ħafna fjuri jmissu jisimhom 'tal-mogħoż'!

Maħa veru. Isma', għaliex qed tħares lejn il-qiegħ taż-żarġun?

Għax qed inxomm riħa ta' qatran, naħseb weħlitli xi biċċa mit-triq.

Maħaħaħa! Ġib idek u obrom werqa minn tiegħi. Bil-mod eh...

Il-aħwa x'riħa ta' qatran! Mela minnek gejjja...

Dik hi r-riħa tal-weraq tiegħi.

Kos, nikber u nitgħallem.

Mela mela, u għalhekk f'ismi bl-Ingliż għandi l-kelma 'pitch'.

Il-fjuri wkoll għandhom riħa?

Xejn speċjali imma l-insetti xorta jżuruni. U issa aħjar twarrab għax hemm naħla tidher interessata fija.

Mela ħa nħallik. Saħħa silla.

Čaw čaw. Ara tizloq fil-qatran :)



Nimxu Mixja Mixjun

Thajret il-familja kollha!

Reġgħet waslet il-mixja mixjun! Ħa nieħdu l-iktar rotta popolari mal-membri, jiġifieri mir-Rabat sax-Xemxija. Din ir-rotta tgħaddina minn kampanja sabiħa fl-inħawi tal-Fiddien, Id-Dwejra, Bingemma u San Martin. Il-mixja hija twila 10km. Jidhru forsi ħafna imma fil-fatt hija kważi kollha għall-wita jew għan-niżla. Waqt il-mixja nagħmlu żewġ waqfiet u xorta fi tliet sigħat inkunu lesti.

Għal din l-attività hija d-drawwa li nigbru xi ħaġa tal-flus. B'dawn il-flus aħna mbagħad nixtru affarijiet għal xi proġett tal-BirdLife. Perezempju bil-flus tas-sena l-oħra għamilna bird tables biex jitqassmu fl-iskejjel. **Din is-sena bi ħsiebna nkomplu nagħmlu iktar bird tables għall-iskejjel.**

Nisperaw li narawkom!

DATA Il-Ħadd 13 Marzu 2016

ĦIN 8.30am (il-mixja tibda fid-9am)

NILTAQGHU

Quddiem il-Mużew tal-Istazzjon tal-Ferrovija, ħdejn l-Imdina (ara l-mappa) - jekk ma tafux fejn, morru ħdejn il-Villa Rumana u jidderiġukom minn hemm.

MERĦBA

Membri*, familja, ħbieb u skejjel**

*Tfal ta' taħt it-8 snin irid jiġi magħhom xi hadd kbir (18+).

**Skejjel għandhom

jibbukkwaw billi jċemplu


21347645/6 jew b'imjejl lil

education@birdlifemalta.org

Iva, dawn il-bird tables qraj fuqhom f'Il-Futtafa tal-aħħar darba.

Ħa jkollna trasport lura (€1) mix-Xemxija għar-Rabat.

Dakinhar inqassmu l-istiker Numru 4.



Jiġifieri ninzel mal-lemin ta-Villa Rumana.

Precizament!

Aron Tanti



[Blank box for bird name]

Għasafar Xitwin

X'jisimhom dawn l-għasafar li naraw fix-xhur il-friski? Minn dak li hemm fis-sentenzi għandek tinduna.

Aron Tanti



[Blank box for bird name]

X'għarukaża ta' kitba!



Francesco Tanti



[Blank box for bird name]

Il-blongun sekond għandu għajnejh tomor.

Il-gawwija rasha kannella jkollha munqar atmar.

Il-kapinera rajel ikollu bħal beritta sewda.

Fix-xitwa l-isturnell ikollu hafna tikek bojod.

Il-pespus ikollu t-tikek fuq sidru.

Il-pitirross għandu sidru orangjo.

Il-vjolin tax-xitwa għasfur tradrani.

Aron Tanti



[Blank box for bird name]



X'mandra!

Victor Falzon



[Blank box for bird name]

Dawn l-għasafar ikunu magħna fix-xitwa biex jevitaw il-kesħa li tagħmel fl-Ewropa ta' fuq u fir-Russja.


Aron Tanti



[Blank box for bird name]

Kif terġa' tibda tishon il-gurnata, jerġgħu jmorru lura f'arthom biex ibejtu.

Victor Falzon



[Blank box for bird name]

Kemm inkwiet!

Sensiela ġdida fuq
problemi ambjentali

Sean Bonello

il-Global Warming


Hafna minnkom smajtu bil-*global warming*, imma tafu eżattament x'inhi u x'qed jikkawżaha? *Global warming* hija zieda fit-temperatura tad-dinja li b'riżultat qiegħda kompletament tbiddel il-klima tad-dinja.

X'qed jikkawża l-global warming?

Skont studji li saru, hemm diversi raġunijiet li jikkawżaw il-*global warming* però l-ikbar kaġun hi l-hruq ta' fjuwil ġol-fabbriki, *power stations*, u vetturi etc. Dawn kollha jarmu hafna *carbon dioxide* fl-atmosfera li bis-saħħa tiegħu qed isehh l-effett serra.

X'inhu l-effett serra?

L-effett serra huwa meta s-sħana tax-xemx tinqabad fl-atmosfera tad-dinja, u s-sħana tibqa' hemmhekk mingħajr ma tkun tista' terġa' toħroġ. Din is-sħana qiegħda tkun il-kaġun tal-bidla fil-klima.



Kif jaffettwana?

L-impatt tal-*global warming* huwa vast u negattiv. Dan mhux biss qed jaffettwa ilna l-bnedmin imma wkoll l-ambjent, inkluż l-ġhasafar. Pereżempju hemm iżjed nixfa f'artijiet mistagħdra (*wetlands*) u habitati oħrajn bl-ilma. Dan qiegħed iwassal għal tibdil drastiku fir-rotot li l-ġhasafar jużaw fil-passa, u anke l-postijiet fejn ibejtu madwar l-Ewropa. Il-bdil fil-klima qed jaffettwa wkoll is-sors tal-ikel għall-insetti u annimali oħra, u dan jaffettwa l-ikel disponibbli għall-ġhasafar u annimali oħrajn.

X'nistgħu nagħmlu?

Ahna nistgħu nagħtu sehemna biex innaqqsu l-problema tal-*global warming*. Dawn huma sitt suggerimenti:



Naqqas u rricikla

Iġġenera skart mill-inqas, u fejn hu possibbli rricikla l-iskart li toħloq.



Taħlix dawl artifiċjali

Meta toħroġ minn kamra itfi d-dawl. Fejn tista' uża dawl naturali billi tiftaħ twieqi u purtieri matul il-jum.



Hawwel sigra

Is-siġar jeliminaw hafna *carbon dioxide* mill-arja, speċjalment huma u jikbru. Barra minn hekk il-weraq tagħhom jagħmel id-dell u jżomm il-frisk. Sib roqgħa ħamrija, hawwel sigra indiġena u saqqiha għal ftit sjuf.



Taħlix ilma

Uża ilma skont il-bżonn u evita l-ħela. Jekk għandkom bir użaw l-ima tiegħu biex taħslu l-art, karozza, biex issaqqu, eċċ. Ftakar li hafna mill-ilma tal-vit jiġi mill-impjanti tar-*reverse osmosis* li jaħlu hafna dawl.



Trasport

Fejn tista' għaqqad grupp biex tmorru x'imkien b'karozza waħda flok hafna. F'każ ta' distanza qasira tistgħu wkoll timxu flimkien mal-membri tal-familja u ħbieb.



Qajjem kuxjenza

Kun attiv/a biex tqajjem kuxjenza fuq *global warming*. Spjega lil ta' madwarek, familja, ħbieb u ġirien dwar kif jistgħu jagħmlu sehemhom wkoll.

Jekk hemm xi sugġett ambjentali li tkunu tixtiquana niktbu dwaru f'din ir-rokna, ibagħtulna imejl fuq il-huttafa@birdlifemalta.org

Guido Bonetti



Il-Qanfud

Desirée Falzon

Jekk trid tara qanfud ohroġ imxi fil-kampanja fejn hemm l-arbuxxelli x'hin x-xemx tkun niezla. Taf issib il-qanfud f'għonna pubbliċi kbar ukoll, bħal Ta' Qali. Il-qanfud mhux kullimkien huwa komuni u postijiet imdawlin jevitahom. Għalhekk iktar hemm çans tara wiehed f'tarf ir-rahal viċin l-għelieqi milli fil-qalba tal-belt.

Il-qanfud huwa annimal **notturn**. Bi nhar jorqod taht arbuxxelli folti u johroġ biss filgħaxija u bil-lejl. Fi granet keshin jew fix-xita ma johroġ xejn!

Il-qanfud huwa mammiferu fi grupp magħruf bħala **Insectivora**. Dan għaliex dawn l-annimali jieklu fil-biċċa l-kbira insetti. Membri ohra f'dan il-grupp huma l-bugeddum (*shrew*) u t-talpa (*mole*).



Ix-xewk tal-qanfud huwa magħmul mill-istess materjal ta' xagharna u difrejna. Kemm ikollu xewk qanfud?

Twegjiba isfel.

Minhabba li jikkaċċja insetti, dud u bebbux bil-lejl, il-qanfud jisma' u jxomm hafna imma m'għandux vista tajba. Juża mniehru, li huwa twil, biex iferkex fil-weraq u l-hamrija għall-priża.



bugeddum

Raymond Galea



talpa

It-talpa ma tinstabx Malta

Kif nista' ngħin lill-qanfud?

Thallix skart fil-kampanja. Meta l-qniefed isibu fdal tal-ikel tagħna, jduru għalih, u jekk jidhlu jlaqqtu minn xi landa mormija jistghu jehlu fiha u jifgaw.



Victor Falzon

Meta tkunu qed issuqu filgħaxija fil-kampanja għid lis-sewwieq isug bil-mod halli jekk jaqsmilkom qanfud ma ttajruhx.



Victor Falzon

Jekk tmur skola primarja, hajjar lill-għalliema biex tagħmlu l-Attività **I promise** ta' Dinja Waħda, li hija dwar il-qanfud.



Victor Falzon

Periklu

Kif jara jew ihoss xi periklu riesaq, il-qanfud jirrombla u jsir ballun tax-xewk. B'hekk predatur ma jkollux minn fejn jaqbd. Imma s'intendi dan it-trikk ma jahdimx meta l-periklu tkun karozza ġeja 'gassdawn'! Għalhekk hafna qniefed jispiċċaw mgħaffġin.

Twegjiba: minn 5000 sa 8000 xewka



Elisabeth Conrad

Wied il-Mizieb

I miss nitkellmu fuq Wied il-Mizieb. Dan huwa sit Natura 2000 pjuttost żghir u li forsi mhux maghruf daqs, ngħidu aħna, il-Buskett jew Kemmuna. Hemm ukoll min jiffixklu ma' sit ieħor li wkoll jismu l-Mizieb, masġar kbir fuq għolja fil-qrib li jintuża għall-kaċċa tal-ghasafar.

Popolazzjoni ta' għargħar ...

L-iktar li huwa importanti dan is-sit huwa minħabba li hemm popolazzjoni mdaqqsqa ta' **għargħar**, siġra mill-familja taċ-ċipress. Għalkemm din l-ispeċi hija pjuttost komuni f'xi pajjiżi tal-Afrika ta' Fuq, fl-Ewropa nsibuha biss f'Malta u f'post wieħed fi Spanja. X'aktarx li fil-passat din is-siġra kienet hafna iktar komuni f'Malta, imma llum-il ġurnata, minkejja li hija s-siġra nazzjonali, hija meqjusa pjuttost rari.

Il-popolazzjoni ta' għargħar li nsibu f'Wied il-Mizieb hija l-ikbar popolazzjoni li għad baqa' f'Malta u għalhekk dan is-sit huwa partikolarment importanti għall-harsien ta' din l-ispeċi.


Fejn hu?

Wied il-Mizieb qiegħed f'dejn il-Mellieħa



... imma mhux biss.

Minbarra l-għargħar insibu speċi oħra ta' interess hawnhekk. Fost dawn insibu siġar bħall-**ħarrub**, **żebbuġ** u **tin**, pjanti endemiċi bħat-**tenghud tax-xagħri** u **t-tulliera ta' Malta**, u speċi assoċjati ma' ambjenti ta' makkja, bħa-**żiju**, **id-deru** u **s-siġra tal-ħarir**. Insibu wkoll diversi speċi ta' **ħaxix** (grasses), kif ukoll speċi assoċjati max-xagħri, bħas-**sagħtar** u l-**berwieq**. Ta' min isemmi wkoll speċi bħall-



Natura 2000 hija sensjela ta' postijiet madwar l-Ewropa fejn in-natura hija protetta. B'kollox hemm iktar minn 27,300 sit Natura 2000, u 39 minnhom qeghdin f'Malta.



orkida piramidali ta' Malta u l-brimba sewda (li wkoll hija speċi ta' orkida, mhux brimba!), li t-tnejn huma endemiċi u strettament imħarsin bil-liġi.

Flajja moħbija

Importanti niftakru wkoll li jkun hemm ħafna ¹bijodiversità li aħna ma narawx, ġeneralment għax ikunu żgħar jew moħbijin.

F'Wied il-Mizieb, pereżempju, insibu ħafna speċi ta' insetti li huma ta' interess għax-xjenzati ambjentali, però li x'aktarx aħna la nindunaw bihom u lanqas naħsbu wisq fuqhom. Dawn l-ispeċi jistgħu jkunu speċjalizzati ħafna, tant li ħajjithom kollha taf tkun marbuta ma' tip wieħed ta' ambjent partikolari ħafna. Eżempju tajjeb minn dan is-sit hija speċi ta' ħanfusa bumunqar żgħira li hija ²endemika għal Malta. L-isem xjentifiku tagħha huwa ***Torneuma strictum*** – għad m'għandniex isem bil-Malti għaliha (kif lanqas għandna għal ħafna speċi ta' insetti oħra!). Din l-ispeċi ġiet deskritta fix-xjenza l-ewwel darba proprju minn dan is-sit u tgħix biss f'saff partikolari tal-ħamrija taħt is-siġar tal-ghargħar, f'fond ta' 10–30cm. Barra din il-ħanfusa hemm ukoll diversi animalali oħra żgħar, fosthom speċi ta' bebbux.


Jien ngħid insemmuha bumunqar tal-ghargħar



daqs proprju



Victor Falzon



It-*Torneuma strictum* hija mill-familja tal-ħanfus bumunqar, bl-Ingliż *weevils*. Fl-istampa qiegħda mkabbra xi 25 darba.



Għargħar *Tetraclinis articulata*

Victor Falzon

Għalhekk meta nħarsu l-ghargħar – imqar siġra waħda, aħseb u ara masġar shiħ – inkunu qed inħarsu wkoll il-bijodiversità (kemm dik li naraw u kemm dik li ma narawx) marbuta mal-ambjent li joħolqu dawn is-siġar. Dan jgħodd mhux biss għall-ghargħar imma wkoll għall-pjanti kollha.



Victor Falzon

Il-Brimba Sewda
Ophrys melitensis
hija waħda mill-orkidi endemiċi għal Malta

¹bijodiversità. Varjetà ta' ħajja
²endemika. Ma tinsab imkien iktar



Il-Munxar fil-mira!

Il-Munxar huwa biċċa art sabiġna fil-bajja ta' San Tumas, fix-xlokk ta' Malta. Huwa post għall-beraħ fejn jixxalaw il-bilbla u l-pespus. Fil-ħamrija ġeblija jikbru ħafna fjuri selvaġġi u mas-sisien jikbru arbuxxelli tax-xebb endemiku. Il-Munxar imdawwar fuq tliet naħat b'sisien tal-franka li l-bjuda tagħhom tgħammixlek għajnejk. Dal-post fih għaxxa għall-passiġġati fil-kwiet u l-beraħ u dehriet sbieħ tal-baħar. Imma issa xi hadd irid jiżviluppa dawn l-inħawi. Dan ifisser proġett ieħor ta' bini li jekk isir ħa jkisser għal dejjem is-seħer tal-Munxar. U Malta tkompli ssir iktar fqira għax tkun tilfet il-Munxar, gawhra oħra naturali.

